



DABAH-DABAH

Rebolusyonaryong Pahayagan Pangmasa sa Panay

Tuig 43, Numero 2

Hiligaynon nga Edisyon

Pebrero 2020

Editoryal

Pag-alsa sa EDSA, Gamhanan nga Pag-alsa sang Pumuluyo

Pebrero 25, 1986, 34 anyos ang nagligad sang ginpuwan sang gamhanan nga kusog sang pumuluyong Pilipino ang pasista kag diktador nga pagginahum sang Rehimeng Marcos.

Sa 20 ka tuig (1965-1986) nga pagdominar ni Marcos sa poder sa bug-os nga pungsod nag-agum ang pumuluyong Pilipino sang wala tupong nga kapiotan kag pagpanglupig sa ila demokratiko nga mga kinamatarung.

Gin-imponer niya ang layi militar o Martial Law sang Setyembre 1972 sa tuyo nga puggan kag pahipuson ang nagamakot nga diskuntento sang pumuluyo kag "kutlon samtang bukol pa lang" ang naga-usbong nga armado nga pagbato sang pumuluyo batuk sa diktadurya. Ginpakita sang amo nga desperado nga tikang nga indi na makahari sa daan nga pamaagi ang nagahari nga sahi kon indi maggamit sang makahas nga tikang para ipreserbar ang kaugalingon sa poder kag ang bangkarote nga malapyudal kag malakolonyal nga sistema sang katilingban.

Imbes nga mapaugdaw, napaslawan ang diktadurya nga tapnaon ang paglambo sang rebolusyonaryo kag armado nga pagbato sang pumuluyo. Madasig nga nakapanggamot kag naglapnag ang pungsodnon demokratiko nga kahublagan sa bug-os nga pungsod. Linibo ang pagdamo sang katapo sang Partido, NPA, kag rebolusyonaryo nga organisasyong masa. Natukod man ang mas madamo nga militante kag demokratiko nga organisasyon nga ara sa unahan sang hayag nga kahublagan masa sa kasyudaran labi na sa Metro



Mga protesta sang pumuluyo batok sa diktadurya ni Marcos. Nagkulminar ini sa EDSA sadtong Pebrero 25, 1986.

Manila.

Sa ulihi nga tinuig sang dekada '70 kag temprano nga bahin sang dekada '80 amat-amat ginapugday ang diktadurya bangud sa krisis sang sobra nga utang kag paggasto nga nagpabagsak sa ekonomiya. Napihak ang nagahari nga sahi sa duha ka nagabanggianay nga pakson sa yadtong mga kroni kag pamilya nga ginapaboran ni Marcos sa isa ka bahin kag sa mga agalon mayduta kag burgesya kumprador nga nagapakamalaut sa paggamit ni Marcos sang pondo sang gobyerno para salbaron sa kautangan kag pagkaputo ang mga korporasyon nga ginapanag-iyahan sang iya mga kroni.

Sa malawigan nangin desaysibo ang pagsulong sang armado nga paghimakas sang rebolusyonaryo nga kahublagan para batuan kag paluyahan ang rehimeng Marcos. Ang pag-alsa sang milyon-milyon nga pumuluyo sa EDSA kag sa iban nga bahin sang pungsod ang nag-igo sang mabaskug nga bunal sa diktadura padulong sa pat-ud sini nga pagkapukan.

Gintulod sang amo nga kahimtangan ang Imperyalismong US kag mayorya sang mga daku nga kumprador kag agalon mayduta pati na ang simbahan Katoliko nga isikway ang ginakangil-aran nga diktadura nga paghari ni Marcos. Ila ginsakyan ang kontra Marcos nga sentyento sang pumuluyo kag ginbulos si Corazon Aquino bilang bag-o nga guya



Ang Daba-Daba ang rebolusyonaryong pahayagan pangmasa sa Panay. Ginapublisar ini makaisa kada bulan. Ginabaton sang Daba-Daba ang ano man nga kontribusyon sa porma sang mga artikulo kag balita kag mga suhestyon para mapauswag ang aton pahayagan.

@panayrevinfo
 @Daba-Daba Panay
 dabababapanay.home.blog

Sa subong nga Isyu

- *Editoryal: Pag-alsa sa EDSA, gamhanan nga pag-alsa sang pumuluyo p.1
- *Opisyal sang PNP, patay sa opensiba sang JPEC p.2
- *Pahibalo: Ano ang corona virus 2019? p.3
- *Trahedya dulot sang kurapsyon p.4
- *Mga Balita p.5
- * Binalaybay p.8
- * Rebanek p.9
- * Caduy p.10
- *Krosword p.11

kag ahente sang papet nga estado nga nagapakunkuno nga nagasakdag sang demokratiko nga interes sang pumuluyong Pilipino.

Sa pagpungko ni Cory Aquino, daku ang pagpati sang pumuluyong Pilipino nga ila na maagum ang pungsudnon nga kahilwayan kag demokrasya. Apang matapos ang malip-ot nga panahon nabuyagyag ang matuod nga duag niya nga mayor nga tagsakdag sang interes sang imperyalismong US kag mga dalagku nga komprador kag agalon mayduta nga katulad sa iya. Iya mismo ginpadayon ang mga kontra-pumuluyo nga mga polisiya sadto ni Marcos. Sa iya panahon dugang nag-antis ang pumuluyo sa pagpatuman niya sang istratehiya militar sang US nga “low intensity conflict” nga nagtuga sang daku nga kahalitan sa pumuluyo kag rebolusyonaryong pwersa.

Ginpakita sang pag-alsa sa EDSA nga mahimo pukanon sang nagahiliusa nga kusog sang pumuluyo ang isa ka tiraniko kag diktador nga pagginahum ni Marcos. Indi malayo nga paagi sa amo man nga gamhanan nga kusog mahimo nga mapabagsak sang pumuluyo ang isa ka mapintas, butigon, kurap kag traitor nga presidente nga si Duterte.

Labaw sa tanan ginapamatud-an sini ang pagkamalahalon sa pagpadayon sang armado nga rebolusyon para idul-on sa lubos nga pagkawasaki ang bilog nga nagahari nga sistema agud maagum sang pumuluyo ang ginahandum nga matuod-tuod nga kahilwayan kag demokrasya. #

Opisyal sang PNP, patay sa opensiba sang NPA-JPEC

Madinalag-on nga natigayon sang isa ka yunit sang New People's Army- Jose Percival Estocada Jr. Command (NPA-JPEC) ang isa ka opensiba batok sa isa ka platun sang Philippine National Police Regional Mobile Force Battalion (PNP-RMFB) recon coy sa Brgy. Aglubong, Janiuay, Iloilo sadtong Pebrero 12, 2020 takna 6:30 sang gab-i. Ang nabirahan nga mga tropa sang pulis nagalunsar sang combat clearing operations para sa pagpatuman sang EO 70 sa binukid sang Janiuay.

Pila ka adlaw antes, namutikan na sang yunit sang BHB ang paghulag sang kaaway sa area kag gilayon nga nagpakat sang mga yunit agud mangharas.

Napatay gilayon sa aksyon ang platuñ lider sang PNP-RMF nga si Capt. Efren Espanto rason nga nadulaan mando kag nagpinalagyo ang mga pasista nga tropa. Ginbilin sang kapulisan ang bangkay ni Espanto kag ginbalikan lamang matapos ang isa ka adlaw.

Si Espanto imbolbado sa pagmasaker sa 7 ka indi armado nga mga kaupod sa Brgy. Atabay, San Jose, Antique sadtong Agosto 15, 2018.

Sa pahayag sang NPA-JPEC, nangin madinagon ang opensiba bangud sa suporta sang malapad nga pumuluyo sa banwa sang Janiuay. Kadungan sini, gindayaw naman sang NPA-Napoleon Tumagtang Command (NPA-NTC) ang madinalag-on nga opensiba. Gintawag sang NPA-NTC sa ila pahayag nga “salaming sang suportang masa” ang madinalag-on nga opensiba sang mga pulang hangaway. Ang mga pumuluyo ang “bubon sang wala nagaka-hubas nga kinaalam kag gamhanan nga gahum sa pagbag-o, paagi sa pagsulong sang inaway banwa”, sa pahayag sang NPA-NTC. #DD

Ang NPA bilang hukbong propaganda

(Kontribusyon ni Ka Aurora Malaya sang NPA-Napoleon Tumagtang Command

Ginpangunahan sang mga cadre kag mga Pulang hangaway sang banwa sang New People's Army-Napoleon Tumagtang Command (NPA-NTC) ang pagsabat sa panawagan sang Partido nga mas palaparon kag pabaskugon ang hilikuton propaganda sa sulod sang hangaway kag labi na sa kubay sang masa.

Nakahuman sang mga plano kag nakalunsar sang mga paghanas sa sulod sang hangaway. May nakasulat, audio, video clips, audio-video nga mga porma sang propaganda nga pwede ipalapnag sa pumuluyo paagi sa social media, radyo ukon nakasulat

man.

Ang ginlunsar nga mga paghanas ang naghataq sang dugang nga kumpiyansa sa mga hangaway kag makita man ang ila determinasyon kag kapagsik sa paghaboy sang ila mga ideya para sa pagpauswag sang hilikuton propaganda kag labi na sa nagapadulong nga anibersaryo sang hangaway sang banwa.


Dapat **kabuhi** kag mahatagan **importansya** ang hilikuton propaganda bilang isa sa mga mayor nga hilikuton sang NPA kag agud mapadasig ang pagpamuklat sa mga pumuluyo sa matuod-tuod nga kahimtangan nila. Kag ang hangaway sang banwa indi lang pang-away kag pangproduksyon kundi hukbong propaganda man.

Nagapadayon kag puno sang panghangkat ang mga cadre kag mga hangaway sang NPA-NTC kung paano matayuyon, mas mapalapit sa masa, mas mapalapad ang sakop sang hilikuton propaganda kag labi sa tanan para *mapauswag* kag *masulong* sa mataas nga halintang ang rebolusyon. #



Pahibalo: novel corona virus kag ang dala nga balatian sini

Sa pagbukas sang tuig 2020, ginsugata ang kalibutan sang pagtuhaw sang corona virus kag dala sini nga balatian, ang CoViD19. Gindeklarar sang World Health Organization nga isa ka pangkalibutanon nga kabalaka ang ini nga balatian. Sa subong, isa na ini ka pandemiko ukon balatian nga naga-apekto sa halos bilog nga kalibutan.



Partikulo (virion) sang novel corona virus. Halin sa *National Geographic*.

Ano ang Novel Corona Virus?

Ang novel corona virus una nga nagtuhaw sa Wuhan, China sadtong ulihi nga bahin sang Disyembre 2019. Sa subong, ginatawag na ini sang mga eksperto nga SARS-COV-2. Kabahin

ang novel corona virus sa sahi sang corona virus nga nagatuga sang balatian sa tawo upod na ang SARS (Severe Acute Respiratory Syndrome), MERS-COV (Middle East Respiratory Syndrome Coronavirus), kag ang kumon nga sip-on. Suno sa pagpanayasan sang mga eksperto, posible nga naghulin ini sa mga kulunaknit ukon kabog (bats), kag nasaylo sa tawo.

Ang novel corona virus nagakinahanglan sang 2 tubtob 14 adlaw para ma-*incubate* ukon debelopar sa lawas sang tawo. Maguwa lamang ang sintomas sang virus matapos ang 2 tubtob 14 ka adlaw- kung wala sang sintomas matapos sini, wala sang virus ang tawo.

Paano nagalapta ang novel corona virus?

Ang virus nagalapta paagi sa *respiratory droplets* ukon agsik halin sa baba kag ilong sang apektado nga tawo. Ang mga droplets nga ini halin sa

hatsing, laway, kag sip-on pero may yara sang mga partikulo sang virus nga pwede makuha sang iban nga tawo ukon magsaylo paagi sa mga kagamitan.

Ano ang CoViD-19 kag mga sintomas sini?

Ang CoViD-19, ukon novel Corona Virus Disease-2019, amo ang balatian nga ginatuga sang novel corona virus. Ang panugod nga mga sintomas naga-pakita sang mala-trangkaso (flu) nga kinaiya nga amo ang masunod:

1. Hilanat
2. Ubo
3. Sip-on
4. Paglupot (diarrhea)
5. Malain nga pamatyagan (pagpangluya)

Ang mga sintomas katulad sang kabudlayan sa pag-ghinhawa pwede nga mag-debelopar pa sa mga komplikasyon kaangay sang malala nga pagkasamad sang baga (*severe respiratory distress*) kag pagpalyar sang bato (*kidney failure*).

May mga tawo nga wala sang sintomas pero dala sang ilia lawas ang virus kag sarang makalapta sa iban pa.

Paano malikawan ang CoViD-19?

Ang pagpabaskog sa resistensya ukon *immune system* ang pinaka-epektibo nga pamaagi para malikawan ang CoViD-19. Mahimo mapabaskog ang immune system paagi sa husto nga pagkaon sang mga prutas nga manggaranon sa vitamin C kaangay sang suha, bayabas, kag mga lemon. Kinahanglan man nga mag-obserbar sang personal nga katinluan, paghugas sang mga kamot, paglikaw sa mga may balatian, pagpanabon sang baba kag ilong kung gina-ubo kag naga-hatsing. Doblehun ang paghalong sang mga indibidwal nga may edad 60 pataas, may diabetes, may balatian sa korason kag baga, kag mga hapon bangud bulnervable sila sa CoViD-19.

Trahedya dulot sang kurapsyon

(Pahayag ni Julio Montana, tagpamaba sang Coronacion “Waling-Waling” Chiva Command NPA-Panay sa trahedyang na-agum sang PNP sa Alimodian, Iloilo sadtong Pebrero 29, 2020)

Nagapakig-unong kag nagsimpatiya ang mga pulang hangaway kag kumander sang New People’s Army sa idalom sang Coronacion “Waling-Waling” Chiva Command NPA-Panay sa mga pamilya sang mga nabiktima sang trahedyang na-angkon sang mga kapulisan sang 601st Regional Mobile Force Battalion sang nagligad nga Pebrero 29, 2020 sa Alimodian, Iloilo.

Sa 30 ka mga pulis nga sakay sang dumptruck, 26 ang nasamaran kag 4 ang gilayon nga napatay sa aksidente. Halin sa combat operations sa binukid sang Alimodian ang mga kapoy nga tropa sang kapulisan. Bangod wala sang salakyan nga magakarga sang ila tropa, ginhulam sang PNP sa munisipyo sang Alimodian ang dumptruck para sa ila transportasyon. Nadulaan ini sang preno kag nahulog sa pil-as sa Brgy. Ginomoy, Alimodian pila na lang ka metros ang kalayuon sa ila batalyon hedkwarter.

Ngaa nagahulam sang salakyan sang LGU ang PNP?

Athag sa publiko nga binilyon ang pondo sang PNP sa idalum sang gobyerno ni Duterte. Sa matuod, prayoridad pa gani ni Dutere ang pag-pabaskog sang kapasidad sang iya mga kapulisan kag armado nga tropa para sa kontra-insurhensya. Samtang bilyon ang pondo para sa PNP modernization, naga-antus ang mga tropa sini sa mga pagpalalon nga kagamitan kag kawawad-on sang pasilidad para sa ila.

Wala nagatupa ang modernization sang PNP bangud sa duna nga kurapsyon sa ila institusyon. Ang mga heneral kag matag-as nga opisyal sang PNP ang nagapagusa sa binilyon nga pondo samtang naga-antus ang ila mga tinawo sa idalum. Matandaan nga naupod sa iskandalo ang mga opisyal sang kapulisan sa Iloilo sa manomalya nga pagbakal sang mga baratuon nga combat boots para sa ila tropa pila ka tuig na ang nagligad. Dugang pa, nag-report mismo ang Ombudsman sang reaksyunaryo nga gobyerno sadtong 2016 nga ang PNP kag Armed Forces of the Philippines ang pinaka-kurakot nga mga ahensya sang gobyerno humalin 2011.

Sa diin nagakadto ang binilyon nga pondo sang PNP modernization program? Kon indi mapatay sa inaway, mapatay sa pagpatumbaya ang mga tropa sang reaksyunaryo nga gobyerno.

Ginahangkat namon ang mga kapulisan nga mangin kritikal kag analitikal sa sini nga panahon. Indi magpanginwala sa hayagan nga kurapsyon kag abuso sang poder nga nagakatabo sa sulod sang PNP.

JULIO MONTANA

Tagpamaba
NPA-Panay

MGA BALITA

Jovie Espenido, isa man ka narco cop

Na-iskandalo sa publiko ang *poster boy* ni Duterte sa iya kampanya kontra-droga nga si Jovie Espenido, sa pagbuyagyang sang kaangtanan sini sa ilegal nga droga.

Sa pag-guwa sang balita, lain-lain ang opinyon sang publiko matapos maguwa sa mismo *narco list* ni Duterte ang ngalan ni Espenido, ang iya ginapabugal nga hangkilan nga opisyal sang pulis sa iya kampanya kontra-droga. Si Espenido ang anay hepe sang pulis sa Abiera, Leyte kag sa ulihi sa Ozamis City nga nakapatay sa mga pulitiko nga imbolbado sa droga. Siya sa subong ang hepe sang operations sa Bacolod City, Negros Occidental.

Wala man nag-santuanay ang mga pahayag sang mga opisyal sa gobyerno ni Duterte angot sa pagkadalahig sang iya *poster boy* sa narco list. Para kay Salvador Panelo, “black propaganda” lamang kuno ang pag-ulamid sang ngalan ni Espenido. Nagabunggo ini sa pahayag mismo ni Duterte nga na-validate ang mga ngalan sa listahan. Suno naman kay PNP chief Archie Gamboa, dapat a nga i-validate sang



Jovie Espenido, poster boy ni Duterte sa iya kampanya kontra-droga, isa man ka narco cop.

Ginpakamalaot naman naman sang National Democratic Front of the Philippines (NDFP) Panay, ang may-pinilian nga aksyon sang gobyernong Duterte sa mga kapulisan nga imbolbado sa iligal nga droga.

PNP ang amo nga listahan. Ang Department of Interior and Local Government (DILG) secretary nga si Eduardo Año, naga-insister nga ang ngalan ni Espenido ara gid sa narco cop list ni Duterte.

Si Duterte mismo amo ang pinakapoderoso nga drug protector sa pungsod, sa pahayag ni Concha Araneta, tagpamaba sang NDFP-Panay. “Ang droga magapabilin diri mientras tanto ang traidor nga Duterte kag iya mga kroni amo ang nagahari sa pungsod upod sa ila mga ido-ido kag bayaran nga mga militar kag pulis” dugang ni Araneta. #DD

EDSA People Power, ginhanduraw sang pumuluyo

Gin-dumdom sang mga progresibo kag demokratiko nga mga pumuluyo ang ika-34 anibersaryo sang pag-alsa sang pumuluyo para patalsikon ang diktador nga si Marcos- ang pag-alsa sa EDSA (Epifanio Delos Santos Avenue).

Ang pag-alsa sa EDSA amo ang serye sang mga protesta sang pumuluyo batuk sa malapad nga kurapsyon, kawawad-on sang hustisa, kag diktadurya sa idalum sang layi-militar ni Marcos. Sa pagsingki sang armado nga hublag sa kaumhan, kag pag-baskog sang demokratiko nga mga protesta, napatalsik si Marcos sadtong Pebrero 25, 1986.

Pungsudnon nga mga aksyon ang ginpatigayon sa paghanduraw sang EDSA. Nagtipon ang mga progresibo nga grupo sa Mendiola sa Manila para dumdumon ang EDSA labi na sa subong nga panahon sang tiraniko nga paghari ni Duterte. Gintigayon man ang mga protesta sa syudad sang Iloilo, Roxas City sa Capiz, kag sa Kalibo, Aklan.

Panawagan sang mga demokratiko nga grupo nga dumdumon ang diwa sang EDSA kag ipadayon ang militante nga pagbato sa pasista nga paghari ni Duterte. Ginalaintulad sang mga grupo si Duterte sa diktador nga si Marcos. Kaangay kay Marcos, labi man nga nag-data ang mga bayolasyon sa tawhanon nga kinamatarung, atake sa media, pagmatay, paglala sang kurapsyon, kag krisis sa ekonomiya sa idalum ni Duterte.#DD

Aktibidad sang TF-ELCAC ginsumalang sang protesta Pangabuhian sa pagkaingin, madinalag-on nga naduso

Masobra 100 nga mga mangunguma sa binukid nga bahin sang Janiuay ang naghulag sa duha ka piket-protesta sadtong Pebrero 3 kag Pebrero 17, 2020 para ipalab-ot ang ila pagpamatok sa pagbawal sang lokal nga gobyerno kag Department of Natural Resources (DENR) sa kaingin.

Sa dayalogo sang mga mangunguma sa gobyerno lokal sang Janiuay, ila gin-sumiter ang mga pirmado nga petisyon nga nagapamatok sa pagbawal sang kaingin. Akig ang mga pumuluyo bangud basta na lamang gin-bawal sang gobyerno ang pag-kaingin nga wala naghatag sang sustenable kag alternatibo nga palangabuhian sa baylo. Ila ginsinggitan nga gutom ang tugahon sini para sa ila pamilya kag handa sila magsupak kon indi pag-ulikdon sang lokal nga gobyerno ang ila demanda.

Ang pag-kaingin ang mayor nga palangabuhian sang mga mangunguma sa binukid nga bahin sang banwa. Ginahawanang mga bukid para tam-nan sang palay, saging, mais, kag mga ulutanon.

Ginsugata naman sang mga reklamo kag protesta ang ginpatigayon nga pulong-pulong sang NTF-ELCAC sa Brgy. Atimonan, Janiuay, Iloilo sadtong Pebrero 27, 2020. Militante kag maisog nga ginpautwas sang mga pumuluyo sa tunga sang kapulungan ang ila mga reklamo labi na ang atake sa ila palangabuhian. Kadam-an sa mga pumuluyo ang nagpahayag nga ang pagbawal sang kaingin sa ila lugar ang ila problema.

Bangud sa maisog kag ululupod nga paghulag sang mga pumuluyo, napilitan ang lokal nga gobyerno nga pahanugutan ang pagkaingin sa sulod sang napulo ka tuig. Madinalag-on nga nadepensahan sang mga mangunguma ang ila nga palangabuhian.

Ang militante nga paghulag sang pumuluyo ang labing importante para maduso ang kinamatarung nga mangabuhi sang matarung. Kon wala nag-protesta ang mga pumuluyo, wala sila sang may na-agum nga mga kadalag-an. #DD



Pagpasira ni Duterte sa ABS-CBN, ginpamatukan

Sunud-sunod nga protesta sa bilog nga pungsod ang ginpatigayon sang mga pumuluyo para pamatukan ang atake ni Duterte sa ABS-CBN kag sa kinamatarung nga magpahayag. Sang Pebrero 14, 2020, gintigayon ang isa ka protesta kag candle lighting sa Iloilo sa pagpanguna sang Altermidya-People's Alternative Media Network-Panay chapter para pamatukan ang ABS-CBN closure.

Dismayado ang publiko sa mga tikang ni Duterte para lubos nga mapasira ang ABS-CBN sa tunga sang madamo sini nga mga ginahaboy nga akusasyon sa media network. Gin pangunahan ni Duterte ang iya mga tagasunod sa kongreso kag Office of the Solicitor General sa pagpasaka sang mga kasu batok sa ABS-CBN kaangay sang ginapasuni pag-abusar sa prangkisa nga mag-operate, pagbaligya sang shares kag paghatag sang kontrol sini sa dumuluong, kag indi pagbayad sang buwis sa reaksyunaryo nga gobyerno.

Sa pahayag sang Altermidya, ang atake ni Duterte sa ABS-CBN isa ka atake sa tanan nga media, sa ila palangabuhian, kag sa kinamatarung nga magpahayag sang pumuluyo. Ginkondenar sang grupo ang pagtarget ni Duterte sa mga mamamahayag kag organisasyon sang media. 11,000 nga mga mamumugon sang ABS-CBN ang madulaan sang trabaho kung ipasira ini ni Duterte.

Ginhalintulad naman sang grupong Bayan-Panay ang tikang ni Duterte sa diktadurya ni Marcos. Suno sa grupo, tuyo sang gobyerno nga pahipuson ang

media para lubos nga makontrol sini ang impormasyon kag magsalig ang publiko sa mga ahensya sang gobyerno nga nagapalapnag sang fake news.

Sa subong, masobra 200,000 nga pirma sa bilog nga pungsod ang nakalap sang mga grupo para suportahan ang kahilwayan sa pagpahayag kag pamatukan ang mga atake ni Duterte sa media. #DD

Klinikang Bayan, ginbuksan sang NPA-Mt. Baloy Command

Malipayon ang mga pumuluyo sang isa ka komunidad sa Central Panay matapos ginpatigayon sang mga pulang hangaway sang NPA-Mt. Baloy Command ang duha ka adlaw nga pagbukas sang Klinikang Bayan.

Ang Klinikang Bayan ang isa sa mga serbisyo sang NPA sa mga pumuluyo nga nagakinahanglan sang atensyon medikal. Ginapahulag sini ang mga rebolusyonaryo nga komite sa ikaayong lawas sa mga baryo sa teritoryo sang rebolusyonaryo nga gobyerno sang pumuluyo. Lakip sa Klinika ang serbisyo dental, simple nga mga operasyon, konsultasyon, libre nga paghatag sang bulong, kag edukasyon sa ikaayong lawas kag alternatibo nga medisina.

Nahatagan sang serbisyo ang masobra 30 nga indibidwal luwas sa mga kabataan nga nagtambong sa Klinikang Bayan. Gintudluan man sang mga pulang hangaway ang pumuluyo nga maghimo sang mga epektibo nga bulong-herbal para sa mga balatian sa panit.

Sa madugay nga panahon, biktimang mga pumuluyo sa mga binukid nga bahin sang rehiyon sang kriminal nga pagpatumbaya sang reaksyunaryo nga gobyerno. Labi nga napabay-an ang ikaayong lawas sa mga kabaryuhan bangud sa kawawad-on sang serbisyo halin sa reaksyunaryo nga gobyerno ni Duterte. Wala sang mga bulong kag naga-tawo nga mga mediko sa mga health center sang baryo rason sang paglapta sang mga hapos-mabulong nga mga balatian kaangay sang tuberculosis, filariasis, kag balatian sa panit.

Sa pagpabaskog sang mga komite sa ikaayong lawas, masarangan sang mga komunidad nga amligan ang pampubliko nga ikaayong lawas. Sa kolektibo nga paghulag, mapabaskog sang masa ang ila resistensya sa balatian nga indi lubos magsalig sa mahal nga komersyal nga mga bulong kag indi maghulat sa tulotulo nga bulig sang patumbaya nga reaksyunaryong gobyerno. #DD



Konsultasyon-medikal sa Klinikang Bayan

BINALAYBAY**20 KA DINALAN PARA SA AKON PARTIDO**

MayaMor

Ginbangon kag ginbugkos mo ang mga ulipon sa syudad kag kaumhan
 Ginkumpas mo kon diin ang direksyon lampas sa sementado nga dalan
 Ginpakilala mo sa akon ang tunay kag makasahi ko nga kaabyanan
 Gin-upod mo ako sa 50 anyos mo na nga pagsugpon sang kasaysayan
 Ginbun-ag mo ako sa kabuhi nga ‘di maangkon sang nagaisahanon
 Gintudluan mo ako ano ang banggianay kag paghiliusa sang katawhan
 Ginbuligan mo ako sa pagpamensar kon ano ang husto kag matarung
 Ginbuligan mo ako magpatindog sang makasahi nga katarungan
 Gintudluan mo ako nga magpalangga kag ang pumuluyo alagaran

Ginbuksan mo sa akon nga latason ining malapad nga kabukiran
 Ginbutang mo ako nga tun-an magtulog sa matig-a nga kabatuhan
 Ginbuligan mo ako nga maathagan diin makadto ang kasaysayan
 Ginpakita mo ano ang kalipayan sa paghimakas para sa kahilwayan
 Ginhimo mo ako nga kaaway sang pagpanghimulos kag kapigusan
 Ginhimo mo ako sang nagaharing estado kaaway nga walay nawong
 Ginpanday mo ako nga sa sa ano man nga dalimuos mangin malig-on
 Ginhimo mo ako nga magkabuhi nga indi para sa akon kaugalingon
 Gindapit mo ako halin pa sang pamatan-on kag asta sa subong
 Ginakambit-braso mo ako sa pagbitbit sang iwag nga dili mapalong
 Ginpakita mo nga masarangan tugahon sang katawhan ang palaabuton.

* * *

PAGPANADLONG: Ang binalaybay nga napublisar sa Oktubre 2019 nga isyu sang Daba-daba nga may tig-ulot
“Panawagan!!” komposisyon ni Ka Arturo Bolivar sang NPA-Eastern Panay, kag indi kay MayaMor.

HORROSCOPE

Ang ini nga bulanan nga artikulo ginahalad sa mga opisyales kag katapu sang kapulisan, mga militar, mga berdugo, mga traydor sa rebolusyon, intel, cafgu, kag mga despotiko nga pulitiko. Nagaunod ini sang mga handum sang pumuluyo para sa ila, mga bugay kag padya nga nagahulat sa ila sa sini nga kinabuhi para sa ila lawas nga dutan-on. Ini gintuga sang pamensaron lamang, apang indi sila dapat magkahangawa o magkabalaka, mahimo gid ini matabo sa matuod-tuod nila nga kabuhi.

Aquarius, Jan. 20–Feb. 18: Maghalong sa pagsunod sa mga tawo nga ginatarget sang yunit mo nga mga pamatan-on nga aktibista, mangunguma, abugado, organisador. Indi magkampante sa back-up nga mga operatiba kay kon kis-a mga hangag sila. Indi magkumpyansa sa imo disguise, abi mo lang na nga indi ka kilala. Makapanago ka sa mga matawo nga lugar. Mapululihan ka man sa mga matawo nga lugar. 50-50 ang tyansa. Kon luyag mo mahibal-an kon makapanago ka ukon mapululihan, i-ugali ang pagkonsulta sa hari o korona. (*Kilala nga berdugo nga ginbun-ag sa sini nga signos: Col. Marion R. Sison, kumander sang 301st IB*)

REBANEK

“REBANEK” Kompaylasyon sang
Rebolusyonaryo nga mga Anekdo.



Suno sa tagsulat nga mga kaupod, Ang d‘REBANEK’ isa ka pagtipon sang mga panaysayon kag istorya halin sa “tunay nga mga hitabo sa kabuhi sang mga rebolusyonaryo nga kaupod kag masa sa isla sang Panay nga nagalakip sadtong dekada 70 sa lugar nga ginatawag Border Area sang Iloilo, Capiz kag Aklan.”...

“Mga kahalam-utan ini nga inagihan—mga gawi, aksidente, nga ang iban, bunga sang agwat-kultural sa tunga sang kaumhan kag kasyudaran sang mga kaupod nga naghalin sa nagkalain-lain nga sahi kag impluwensya, nga nagahimakas sa pagbag-o sang kaugalingon kag sang katilingban.”...

“Sa pihak sang pagkaseryoso kag kabuhi-kamatayon nga paghimakas sang mga cadre, katapo sang partido kag mga Pulang hangaway, may katimbang ini nga mga hitabo nga makapakadlaw, hungod man ukon indi.”...

“Sa kabilugan nagahatag sang pagpamag-an sang sitwasyon kag panahon nga makakadlaw nga normal sa kabuhi sang rebolusyonaryo sa luyo sang masa, diin man sila ukon bisan sa aktwal nga pagpakig-away sa pasistang militar.”

*Kape kag kalamay, may ara Termos diin?
Daw wala!*

Sa balay sang alyado.

“Ari Ka, ang kape, cream kag kalamay. Ara naman ang init sa termos. Kamo na lang timpla sang inyo masahuan,” siling sang alyado. “Aregluhon ko lang anay ang bisita ko sa idalom, maistorya kita dayon.”

Nagpanaog na ang tagbalay. Nagtulukay ang mga Kaupod. Paano magkuha sang init sa termos kay daw wala man diri ang termos?

Mation-tion, nagbalik na ang alyado.

“Ti, nakapangape na kamo?”


“Karon lang Noy, ah!” Madasig nga sabat sang duha. Pero kaina pa tani nila gusto magpangape.

Nagtimpla ang alyado sang iya kape sa tasa. Didto lang natukiban sang kaupod paano gamiton ang electric airport!


Ti nagdungan na lang sila sa pagpangape e, hehe.

* * *

CADUY



KROSWORD



PATINDOG:

1. Ini ang ginapabaskug para malikawan ang CoViD-19 paagi sa pagkonsumo sang mga pagkaon nga mataas sa *Vitamin C*.
 2. Combat _____ operations. Masami nga ginahimo sang kapulisan kag militar bilang preparasyon sa mga kahiwanan sang TF-ELCAC kag RCSP.
 3. Lugar sa China nga una nakit-an sang novel corona virus.
 4. Tinawo ni Duterte sa PNP kag “poster boy” sang iya gyera kontra-droga.
 5. Mayor nga palangabuhan sang mga mangunguma kung sa diin ginahawanahan ang mga bukid para tamnan sang produkto agrikultural.
 6. Lugar nga gintipunan sang mga pumuluyo para hiwatan sang dalagkuan nga protesta sang ginpatalsik ang diktador nga si Marcos.
 7. Tipo sang virus nga nagatuga sang balatian sa tawo. Rason sang CoViD-19.

PAHIGDA:

8. Ahensya sang gobyerno nga kabahin sang TF-ELCAC kag naga-bawal sa pagkaingin sang mga pumuluyo sa mga bukid sang mga kabanwahanan.
 9. Serbisyo sang NPA kag mga rebolusyonaryong komite sa ikaayong -lawas sa mga baryo para mahatagan igtalupangod ang mga nagakinahanglan sang atensyon-medikal.
 10. Ini ang task force nga nagapatuman sang EO 70 ni Duterte. Tuyo sini nga punggan ang paghulag sang pumuluyo para sa ila mga demokratiko nga kinamatarung.
 11. Kabug-usan sang tanan nga nagadala sang balita sa publiko. Target sang mga atake ni Duterte kaangay sang pagpasira, pamahug, kag pamatay.

HULATON ANG SABAT SA “NGITA TINAGA” UKON KROSWORD SA MASUNOD NGA ISYU SANG DABA-DABA

Sabat sa Ngita Tinaga Enero 2020:

